

גליון כ"ז

ובדבר ישועה



פסח

ובדבר ישועה ביגמטריא ראדשיין



נתייסר ע"פ בקשת הרה"ק מטאהש שליט"א ובנשיאות הרה"צ מוה"ר יחזקאל יהודה הלוי גליקמאן שליט"א נו"ג הרה"ק סב"ק מופה"ד מרן רבינו ישכר בער בר' יצחק מראדשיין זצ"ל

שיאלין ורורשיין

מנהג פשוט וקבוע בקהילות ישראל מזמן התלמוד, לאסוף מעות מבני העיר, ולחלק חטים או קמח או צרכים אחרים לנצרכים לצורך חג הפסח, וגביה זו קרויה "קמחא דפסחא". כל מי שדר בעיר צריך לתת לצורך קמחא דפסחא, וכל אחד צריך לתת כפי ממונו שבירכו ה'.

יש נוהגים מחביבות המצוה, שלא לאכול מצות מתחילת חודש ניסן, ויש שאף מפורים ואילך אין אוכלים מצות. ומעיקר הדין אסור לאכול מצות בערב פסח. מצות חמץ מעיקר הדין מותרים באכילה, אך רבים החמירו גם בזה, כדי לאכול את המצה לתיאבון בליל החג.

בכל חודש ניסן אין אומרים תחנון, ומנהג הספרדים וכמה קהלות מבני אשכנז שאף 'למנצח יענך' אין אומרים, אולם רוב קהלות האשכנזים נוהגים לאמרו.

אסור להתענות בכל חודש ניסן, מלבד חתן וכלה ביום חופתם והבכורים בערב הפסח. וכבר נהגו הבכורים לפטור את עצמם מהתענית על ידי סיום מסכת או סעודת מצוה.

היוצא בימי ניסן ורואה אילנות מלבליים, מברך "בְּרֹוך אַתָּה ה' א' מֶלֶךְ הַעוֹלָם שֶׁלֹּא חָסַר בְּעוֹלָמוֹ דָּבָר, וּבְרָא בּוֹ בְּרִיּוֹת טוֹבוֹת וְאֵילָנוֹת טוֹבִים לְהַנּוֹת בְּקֶם אָדָם". ובכמה קהלות מוסיפים מזמורים ובקשות לאחר הברכה.

מי שיש לו הרבה בתים לבדוק, ואינו יכול לבדוק הכל בליל י"ד ניסן, יכול להקדים ולבדוק בלילות קודם לכן לאור הנר, אך לא יברך על בדיקה זו, ויזהר שלא להכנס לאותם מקומות עם חמץ לאחר הבדיקה. וכשיבוא לבדוק את שאר המקומות בליל י"ד, יברך את הברכה, ויתכונן לפטור בברכה זו אף את המקומות שבדק קודם לכן.

ישיבה ומתיבתא "תורת אמת" ד'ראדשיין

נתייסרה ע"פ בקשת כ"ק מרן אדמו"ר הרה"ק מטאהש שליט"א ובנשיאות הרה"צ רבי יחזקאל יהודה סג"ל גליקמאן שליט"א נו"ג הרה"ק מופה"ד מרן רבינו סב"ק קדישא ישכר בער בר' יצחק מראדשיין זצוקללה"ה

21 Cliff Ct. Monroe N.Y. 10950

845-783-6710 Fax 1-888-509-7486

בהנהלת מוהר"ר אברהם יהושע פריינד הי"ו - מוהר"ר מאיר יעקב

טעסלער הי"ו - מוהר"ר נחום עזריאל גרינהויט הי"ו

מוהר"ר יהושע זאב ברה"צ גרינפעלד הי"ו

פנינים נחמרים

תם מה הוא אומר מה זאת ואמרת אליו בחוץ יד הוציאנו ה' ממצרים מבית עבדים.

"זאת" רומז לקדושה כדכתיב (ויקרא טו ג) בזאת יבא אהרן אל הקודש, והיינו הצדיק ההולך בתמימות שואל "מה זאת" האיק אפשר איש קרוץ מחומר לבא לזאת המדרגה ולכנוס אל הקודש פנימה, ואמרת אליו הלא גם במצרים היו בני ישראל משוקעים במ"ט שערי טומאה ר"ל ועל ידי אתערותא דלעילא אדעתא דקודש ברוך הוא ברוב רחמי הוציא אותם בחוץ יד מן הטומאה והכניס אותם ברגע חדא לקדושה, אם כן גם עתה אם אדם מכין עצמו לעבודת הבורא יתברך ופותח פתח כחורה של מחט אזי מאיר הקב"ה עליו אור ממונם ופותח לו פתח כפתחו של אולם, עכ"ל"ק. (הסבא קדישא מ'ראדשיין ז"ע)

כל המרבה לספר ביציאת מצרים הרי זה משובח

"לספר" מלשון לספור ולעשות חשבון, ורמז בזה שכל המרבה לעשות חשבון ומדקדק תמיד במעשיו וחושב "ביציאת מצרים" באיזה שפל המדרגה שהיה ואיך שעזרו וסייעו השי"ת והוציאו ממצרים, וע"ז יתעורר לתשובה וממילא "הרי זה משובח".

(ספרים הקדושים)

חכם מה הוא אומר וגו'

חכם מה הוא אומר מה העדות וגו', רשע מה הוא אומר מה העבודה הזאת לכם וגו'. ושואלים המפרשים למה ייחס בעל ההגדה את השאלה מה העדות וגו' לבן חכם, והשאלה מה העבודה הזאת לכם לבן רשע. ור"ל שהנה התורה מציגה (דברים ו') את שאלת "מה העדות והחוקים והמשפטים" בצורה זו, כי ישאל בן חכם לאמור מה העדות והחוקים והמשפטים, ואילו את השאלה מה העבודה הזאת לכם מציגה התורה (שמות י"ב) בצורה זו, "והיה כי יאמרו אליכם בניכם מה העבודה הזאת לכם", כי יש שני אופני שאלות, יש מה ששואל ומבקש תשובה, ומוכן להקשיב ולקבל תשובה על שאלתו, ויש הצגת שאלה הכוללת כבר תשובה, שהוא אינו שואל אלא אומר וקובע ופוסק, ולכן "כי ישאלך בן מחר לאמור", זו שאלת בן חכם המחכה לתשובה, אבל כי "יאמרו אליכם בניכם" אין הוא שואל, אלא אומר, הוא קובע בפסקנות את דעתו-צורת הצגת שאלתו מוכיחה, כי הוא אינו מוכן לקבל תשובה אחרת מזו שהחליט בדעתו, וזהו בן רשע.

(כלי קר)

מה העבודה הזה לכם

כשהרשע רואה שאנו מסתפקים במועט - "לחם עוני", אומר "מה העבודה הזאת לכם", למה לנו גאולה כזאת אם צריכים להסתפק במועט, הלא במצרים אכלנו את הדגה חנם, ואנו משיבים לו: שמטרת יציאתנו ממצרים היתה כדי לקבל את התורה, הנקנית רק מתוך הסתפקות במועט, ו"בעבור זה" בעבור שאקבל את התורה, "עשה ה' לי בצאתי ממצרים", ואילו היה שם לא היה נגאל, מכיון שהרודף אחר תענוגות אינו מסוגל לקיים את התורה. (כתב סופר)

אלו עשר מכות

נוהגין לשפוך מן הכוס טיפות יין בספירת המכות, לרמזו בזה ששמחתנו על כך שבגללנו נענשה עם שלם, איננה שמחה שלימה, אעפ"י שהשונא היה ראוי למפלה זו, אין היא גורמת לנו שמחה אמיתית ושלמה בכל מכה ומכה נגרע משהו מכוס השמחה שלנו.

(אברבנאל)

חייב אדם לראות את עצמו וגו'

עיקר חובתנו של האדם הוא לראות את עצמו, לבדוק את עצמו מה טיבו ומה מדרגתו, מה הוא צריך לתקן.

(תפארת שלמה)

ארבע הכוסות הם כנגד ארבע אמהות

שרה שגיירה את הנשים - כוס ראשונה שאומרים עליה את הקידוש "אשר בחר בנו וקדשנו במצוותיך", רבקה שנתעלתה ממשלת עובדי ע"ז להיות אם לעם היהודי - כוס שניה, שעליה מספרים אודות לבן ויעקב. כוס שלישית על ברכת המזון, כי היא קרויה עקרת הבית, ובנה יוסף הצדיק זן את כל ארץ מצרים, לאה - כוס רביעית שאומרים עליה את ההלל, כנגד מה שאמרה "הפעם אודה את ה'". (ש"ל"ה הקדוש)

מצות תאכלו במקום קדוש

פירוש, בשעה שאדם אוכל את הכזית מצה בליל הסדר, צריך המוח להיות במקום קדוש, בחינת קודש הקדשים.

(מאמר מרדכי)

ופסח ה' על הפתח

הנה חז"ל אמרו שרצון ה' הוא פתחו לי פתח כחודו של מחט ואני אפתח לכם וכו', וכאן במצרים לא הצריך ה' אותנו לפתח זה, אלא "ופסח ה' על הפתח", שה' דילג וויתר על זה הפתח, והכל היה באיתרעותא דלעילא.

(ספרים הקדושים)

פנינים יקרים

שבת הגדול

פארוואס הייסט די שבת פאר פסח, "שבת הגדול":

א די הלכה איז אז גוי ששבת חייב מיתה, אויב די אבות האבן געהאט א דין בני נח האבן זיי געמוזט טון א מלאכה תיכף ביים זמן מוצ"ש ווייל ס'איז דא א חיוב אויף בני נח יומם ולילה לא תשבותי, אט דעם שבת זענען די אידן ארויס מכלל בני נח איז געוועהן די ערשטע שבת וואס זיי האבן געקענט האלט דעם שבת לענגער, דעריבער הייסט דאס שבת הגדול.

(בני יששכר)

ב) שבת הגדול הייבט זיך אן די השפעה פון פסח, דריי מאל "מצה" (פאר די 3 מצות פונעם סדר) מיט פיר מאל כוס (פאר ד' כוסות) איז בגימ' 749, גענוי אזוי ווי "שבת הגדול" 750 מיטן כולל.

(עטרת ישועה)

ג) ווען אידן האבן זיך מל געוועהן האבן זיי אראפ געברענגט דעם אור הגנוז ווי ביי ששת ימי בראשית, וואס אט יענעם אור האט געשיינט פאר ל"ו שעות, ווייל ל"ו מאל דאס ווארט טוב איז בגימ' ברית, (טוב איז מרומז אויף איינעם וואס איז געמלט ווי ס'שטייט ביי משה רבינו ותרם אותו כי טוב שהי' מהול) פארדעם איז יענעם פסח געוועהן לילה כיום יאיר ווייל דער אור הגנוז האט געשיינט, און שבת בעפאר האט זיך שוין אנגעהויבן דעם גרויסן אור וואס איז געוועהן בשבת בראשית, איז דער אור געוועהן שבת הגדול.

(אמרי נועם)

ד) די תכלית פון נעמען דעם שם פאר קרבן פסח איז כדי צו ווערן בענוה, דערפאר אין דעם שבת וואס מ'האט גענומען דעם שם במצרים הייסט שבת הגדול ווייל דער גדול קומט צו צום תכלית הענוה, משכו וקחו משכו ידיכם מע"ז, ווייל כל המתגאה כאילו עובד ע"ז, וקחו לכם שם, ש"ה ר"ת שבת הגדול.

(דמשק אליעזר - וויזניץ)

ה) יעדע שבת איז משפיע פאר דריי טעג אין וואך ביז דינסטאג, (פון מיטוואך איז שוין דא די השפעה פונעם קומענדיגן שבת) שבת הגדול יענס יאר וואס איז געוועהן למכה מצרים בבכוריהם האט די השפעה פונעם שבת זיך געצויגן ביז מיטוואך ערב פסח, און דארנשטאג איז געוועהן יצ"מ פסח (וואס הייסט שבת ממחרת השבת) קומט אויס אז דער שבת הגדול האט משפיע געוועהן פאר איין טאג לענגער ווי סתם א שבת, הייסט דאס שבת הגדול.

(בת עין)

ו) אין די וואך פון פסח איז נתגלה געווארן די שטערקסטע חסד ה', און שבת איז דאך די העכסטע טאג פון די וואך, אין דעם שבת פאר פסח איז נכלל אלע שבתות פון גאנץ יאר, דערפאר הייסט דאס שבת הגדול.

(דעת משה - קאזניץ)

הא לחמא עניא

דער טעם פארוואס מיר רופען אהן די מצות "לחם עוני" (ארימע ברויט), איז ווייל דאס ברויט פון א ארימאן איז קיינמאהל נישט לויט זיין ווילען און געשמאק. ער באקומט נישט וואס איהם גלוסט זיך, נאר וואס מענטשן גיבען איהם צו עסן. דאס זעלבע דארף זיין מיט אונז פסח ביים סדר. מיר עסן זאכן וואס איז נישט זייער געשמאק פאר אונז, דארפן מיר אבער עסן אזוי ווי אן ארימאן וואס עסט זיין סעודה אהן געשמאק און חשק. ווייל דער עיקר איז, אז מיר זאלן עסן ווייל דער אייבערשטער האט אונז אזוי באפוילען, און נישט פאר אונזער אפעטיט.

(מאור ושמש)

מה נשתנה

די ערשטער 2 קשיות פרעגען מיר פארוואס מיר טוהן היינט ביינאכט סימני עבודת, די ערשטע קשיא איז פארוואס מיר עסען מצה, דאס איז דאך א סימן פון לחם עוני, ארימע ברויט, וואס דאס איז עבודת, די צווייטע קשיא איז פארוואס מיר עסען מרור, דאס איז דאך וועגען וימרו את חיהם, וואס דאס איז דאך אויך עבודת. די אנדערע 2 קשיות זענען אבער פארוואס טוהן מיר היינט ביינאכט סימני חירות, איינטונקען 2 מאהל, און אויך אנלענען זיך זענען ביידע סימני חירות, אויב אזוי לכאורה אדער מאכט מען סימנים פון עבודת, אדער מאכט מען סימנים פון חירות. נאר דאס איז טאקע די תירוץ "עבדים היינו לפרעה במצרים, און אין די זעלבע נאכט איז געווען ויוציאנו ה' אלוקינו משם, אין דער נאכט איז געווען סיי עבודת און סיי חירות, וועגען דעם מאכט מען ביידע סימנים. (אברבנאל)

מה נשתנה הלילה הזה מכל הלילות... הלילה הזה כולו מצה

די קשיא גייט ארויף אויף די היינטיגע גלות. "פארוואס איז אנדערש די היינטיגע גלות פון די אנדערע גלות, וואס דויערט עס אזוי לאנג? - דער תירוץ אויף דעם איז, ווייל: "הלילה הזה כולו מצה", - די היינטיגע גלות איז פוהל מיט קריגערייען און שנאת חנם ("מצה" איז א לשון פון קריגען). און די ביטערע זאך פון מחלוקת פארלענגערט דעם גלות און האלט צוריק משיח פון קומען.

(עוללות אפרים)

מעשה ברבי אליעזר ורבי יהושע ור' אלעזר בן עזרי' ורבי עקיבא ורבי טרפון שהיו מסובין וכו'

דער בעל ההגדה וויל דא לאזען הערן א חידוש: אז כאטש די תנאים'ס עלטערן האבען נישט געארבייט אין מצרים, דאך האבען זיי מקיים געווען די מצוה פון סיפור יציאת מצרים. רבי אליעזר איז געווען א כהן - ר' יהושע איז געווען א לוי, - ר' אלעזר בן עזרי' און ר' טרפון זענען אויך געווען כהנים, - און עס איז באקאנט אז שבת לוי האט נישט געארבעט אין מצרים, - רבי עקיבא'ס עלטערן האבן אויך נישט געארבעט אין מצרים ווייל ער שטאמט דאך פון גרים. וואלט געווען א סברא אז זיי דארפן נישט אזוי שטארק מאריך זיין אין מצות סיפור יציאת מצרים, פונדעסט וועגן זענען זיי געזעצען א גאנצע נאכט און דערציילט די נסים פון יציאת מצרים.

(ערוגת הבושם)

הרי אני כבן שבעים שנה

די גמרא דערציילט אז ווען ר' אלעזר בן עזריה איז געווארען נשיא איז ער אלט געווען 18 יאהר, און עס איז געשען א נס, און עס האט געוואקסען אין זיין בארד 18 שורות ווייסע האר, כדי אז ער זאל אויסזען עלטער, און מען זאל איהן אפגעבען מער כבוד, וועגען דעם האט ער געזאגט הרי אני "כ"ב בן שבעים שנה, איך זעה אזוי אויס.

(ספרים הקדושים)

כל אותו הלילה

פארוואס זענען די תנאים אויף געווען א גאנצע נאכט? נאר אין די נאכט פון מכת בכורות זענען די אידן נישט געשלאפן א גאנצע נאכט, ווייל אין די ערשטע טייל פון די נאכט, זענען די אידן געווען באשעפטיגט מיט די מצוה פון קרבן פסח, און אין די צווייטע העלפט זענען די אידן געווען באשעפטיגט זיך צו צוגרייטן ארויס צוגיין. דער בעל הגדה זאגט "בכל דור ודור חייב אדם לראות את עצמו כאילו הוא יצא ממצרים" דערפאר זענען די תנאים אויף געווען א גאנצע נאכט כדי זיך צו פארגלייכן צו די אידן וואס זענען ארויס פון מצרים וואס זענען אויך אויפגעווען א גאנצע נאכט.

(אברבנאל)

רבתינו הגיע זמן קריאת שמע של שחרית

ווי באקאנט, זענען די חכמים וועלכע שטייען אין די הגדה, געווען אין די צייטען פון דעם רשע אדריינוס קיסר ימח שמו. וואס האט גוזר געווען אויף די יודן אז זיי מוזען זיך שמד'ן רח"ל, און טארען נישט אפהיטען קיין מצוות. קען מען זיכער פארשטיין אז זיי האבן אפגעראכטן דעם סדר אין א באהאלטענע הייל אדער קעלער, ווי עס קומט נישט אהן דארט קיין ליכטיגקייט פון די זון. האבן זיי אוועק געשטעלט זייערע תלמידים ביי די טיהר, אז זיי זאלן אויפפלאחאסזען צו עס קומען נישט די רשעים. און ווען די תלמידים האבן געזעהן אז די זון שיינט שוין אויף, זענען זיי באלד אריין געגאנגען צו זייערע רבי'ס און געזאגט: "עס איז שוין לעכטיג און עס איז אנגעקומען דער צייט צו ליינען קריאת שמע".

(ילקוט מנחם)

הרי אני כבן שבעים שנה

ווען ר' אלעזר בן עזריה איז געבוירען געווארען האט ער באקומען די נשמה פון שמואל הנביא, ווען שמואל הנביא איז נפטר געווארן איז ער געווען אלט 52 יאהר, און ווען ר' אלעזר בן עזריה איז געווארן די נשיא איז ער אלט געווען 18 יאר, (70 = 52 + 18) וועגען דעם האט ער געזאגט הרי אני כבן "שבעים שנה".

(ארי' ז"ל)

חכם מה הוא אומר, רשע מה הוא אומר

אויב מען וויל וויסען אויב א מענטש איז א חכם, דארף מען קוקען ווי אזוי ער רעדט. א חכם רעדט שטענדיג נאר קלוגע און שיינע רייד. דאס זעלבע איז ביי א רשע. עס דערקענט זיך אין זיינע רייד וואס ער איז. "חכם" - "מה הוא אומר" - א חכם דערקענט מען פון וואס ער רעדט. "רשע" - "מה הוא אומר" - און א רשע דערקענט מען פון וואס ער רעדט.

(רבי ר' ברוך מעזבוזער זי"ע)

קורץ' און שי"ארף

חבולע מרור לא יצא

דער ישמח ישראל האט אמאהל גערעדט פון דעם ענין פון מקבל זיין יסורים באהבה, און זיך נישט אפרעדן דערויף, נאר גאר פארקערט זיך פרייען מיט דעם. האט ער געזאגט: די גמרא זאגט דאך אז אויב מען שלינגט אראפ די מרור איז מען נישט יוצא די מצוה, נאר מען דארף דאס גוט צוקייען, דאס קומט מרמז צו זיין אז יסורים דארף מען גוט אדורך קייען...

כל מקום שאין מכניסים בו חמץ

עס ווערט דערציילט אז איינמאל אין די נאכט פון בדיקת חמץ איז דער הייליגער "אהבת ישראל" ז"ע ארומגעגאנגען אין שטוב מיט גרויס התרגשות, זייענדיג מקיים די מצוה פון בדיקת חמץ, און זיין פנים האט געפלאמט מיט א אור פון קדושה וטהרה. ווען ער האט געענדיגט בודק חמץ צו זיין, האט ער זיך אנגערופן צו הרב החסיד המפורסם ר' מרדכי חנה:

"נו, יעצט זאלסטו בודק זיין די חמץ וואס ליגט ביי מיר אין הארצן." מיינענדיג ברוב ענותנותו די 'עבירות' פונעם אהבת ישראל. ר' מרדכי חנה האט זיך אבער נישט פארלוירן, און האט גלייך געענטפערט מיטן מאמר המשנה: "כל מקום שאין מכניסין בו חמץ אין צריך בדיקה", אז אין א יעדע פלאץ ווי מען ברענגט דארט נישט אריין קיין חמץ דארף מען נישט בודק זיין...

"מתחלה" ... "ועכשיו" ...

אמאל איז געקומען א איד צו דער הייליגער ר' ברוכל' קאסובער ז"ע און ער האט אים דערציילט אז ער האט לעצטענס חתונה געמאכט זיין טאכטער. האט אים דער רבי געפרעגט: וועמען האסטו גענומען פאר אן איידעם? האט אים דער איד געענטפערט: א "היינטיגע" בחור, מיינענדיג צו זאגן אז ער איז א פארגעשריטענער בחור וואס ליידט נישט פון איבריגע יראת שמים. האט אים ר' ברוכל' געענטפערט: פונקט פארקערט, מיר זאגן אין די הגדה "מתחלה עובדי עבודה זרה היו אבותינו, ועכשיו קרבנו המקום לעבודתו". לויט די ווערטער איז דיין איידעם אן "אמאהליגער בחור".

אשר ספס על כתי בני ישראל

עס ווערט דערציילט אז אין א געוויסע שטאט האט געוואוינט א קארגער גביר מיטן נאמען "אברהם", וואס פלעגט שטענדיג איינקויפן אין די גו'אישע געשעפטן, טענה'נדיג אז זיי זענען ביליגער.

איינמאל שפאצירענדיג אין גאס האט זיך דער רב מיט אים באגעגענט, און דער רב האט אים ווארעם באגריסט: "א גוטן טאג ר' פסח!", - "מיין נאמען איז נישט פסח", האט דער גביר זיך אנגערופן, "איך הייס אברהם." "דו פארשטייט נישט", ענטפערט דער רב געלאסן, "איך האב דיר דווקא גערופן פסח, ווייל פארוואס הייסט דער יום-טוב פסח אזוי, ווייל דער אייבערשטער האט איבערגעגעהיפט איבער אלע אידישע הייזער און איז נאר געגאנגען צו די גו'אישע הייזער. דו טוסט אויך אזוי, דעריבער רופ איך דיר ר' פסח..."

מעשה רב מדרה"ק הסבא קדישא מראדשיין צוק"ל

הפסח, והשיבו לה כי על זה אין לה לדאוג כלל, והראו לה דרך החלון שבחוץ עומד על המרכבה תיבה גדולה ותיכף הביאו התיבה הביתה ופתחו אותה והנה היא מלאה מכל מילי דמיטב מצות יין טוב בשר ודגים, וגם כל הירקות הנצרכים לסדר, עם כל מיני מעדנים, וערכו את השלחן כשלחן מלכים.

וכשהגיע זמן מנחה, הלכו האורחים אל בית המדרש אשר היה שם רבינו הסבא קדישא והתפללו שמה מנחה, וערבית של חג, לאחר התפלה נגשו האורחים אל רבינו הסבא קדישא ויאמרו אליו גוט יום טוב, נתן להם שלום, ויספרו לו לאמור, כאשר אנחנו מעיר רחוקה ממדינת אשכנז, ואירע לנו אונס שלא יכלנו להגיע לביתנו על חג הפסח, והיות ובביתנו אנו זהירים וחרדים לדבר ה', על כן גם פה רוצים אנחנו לחוג אצל ירא וחרד לדבר ה', וכפי ששמענו על מר שהוא מהחרדים, על כן רוצים אנו לחוג אצלכם. ויען רבינו הסבא קדישא ויאמר להם בודאי מסכים אני לדבר הזה, אבל מה אעשה שלא הכנתי על החג מאומה, ויאמרו אליו אם לא יהיה לא נאכל, והלכו עמו האורחים לביתו, ויהי כבוא רבינו הסבא קדישא הביתה, והנה הבית מלא אורה ושמחה, והשלחן ערוך ומסודר כשלחן מלכים, נשתומם מאד, ושאל לרבנית מה זאת, וענתה האורחים הללו הביאו כל זה, ותיכף נתן שבח והודיה להש"ת על הניסים האלה, וגם שמח עם האורחים מאוד, כי ראה שהמה תלמידי חכמים גדולים ויראי ה', וערכו עמו הסדר ברוב עוז וחדוה, ועסקו כל הלילה בספורי יציאת מצרים, וכך היה בלילה השני, והאורחים ברכו לכולם, במוצאי יום טוב לאח הבדלה הלכו האורחים החוצה ונעלמו להם, לאחר כמה שעות כשראו שלא באו חזרה, הלכו ובקשו אותם בכל העיר ולא מצאו אותם, ולא ידעו מה לחשוב, אבל הבינו כי לא דבר ריק הוא.

בשעה ג' אחר חצות היום באו שני אנשים ממדינת אשכנז במרכבה כבודה, ושאלו לאנשי העיר באיזה מקום דר איש חסיד וירא שמים, שנזהר לאכל בכל ימי הפסח רק שמורה, וגם נזהר מאוד אפילו ממשוהו חמץ, ויתמהו אנשי העיר על האנשים האלו ועל מבוקשם, ומחמת שרבינו הסבא קדישא היה אז עדיין נחבא אל הכלים, והצניע מאוד הליכותיו בקודש, לכך לא ידעו אנשי העיר מגודל צדקתו וקדושתו, להראות עליו שהוא הוא, עד שמצאו שני נערים משכיניו שהיו דרים עמו בבית אחד, והכירו בו קצת לאיש אמונים, ותיכף הראו להם את בית רבינו הסבא קדישא, בבואם לביתו לא מצאו את רבינו הסבא קדישא רק את אשתו הרבנית, ושאלו אותה על בעלה איפה הוא, וענתה להם כי הוא יושב ולומד בבית המדרש, ושאלה אותם מה מבוקשם, ואמרו לה אנחנו ממקום רחוק, ומד' מצעדי גבר וכו' שמוכרחים להשאר בדרך בארץ אחרת, ובביתנו אנו נזהרים בכל החומרות, ורוצים אנו לערוך את החג המצות הבע"ל כמו בביתנו, וכאשר שמענו על בעלכם כי הוא איש ירא וחרד לדבר ה'. לכן ברצוננו להיות מחוגגי חג הפסח אצלו, כי מסתמא נזהרים אצלו בכל, כיאות לאיש כמוהו. וענתה להם בלב נאנחה וברוח נשברה, הנה אגיד לכם האמת כי עדיין לא הוכן אצלי מאומה על חג

ויהי כבא חג השבועות ורבינו הסבא קדישא היה אצל מרן רבו הקדוש מלובלין ז"ע, ושאלו הרבי על מצבו, ויספר לו את אשר מצאו הניסים מהאורחים וגם מה שנעלמו ממנו פתאום במוצאי יום טוב, ויען הרבי ויאמר לו היודע אתה מי היו האורחים החשובים הללו, הלא הם מלאכי מעלה מיכאל וגבריאל, אשריך וטוב חלקך, ומעתה אפילתך יאיר לך, ויתרומם קרנך בעולם מהיום והלאה ז"ע ועכ"ל.

לברות קודש

לבוזי חמד - בין חומים

מהרה צ הראש ישיבה שליט"א

און נאר אזוי קען ער און וועט ער בעזר השם מצליח זיין א גאנץ לעבן.

בפרטיות, דארפן מיר זיך יעצט פארן יו"ט פסח, אראפשטעלען טראכטען וואס טוט זיך, ווי האלט מען, און וואס טוט זיך דא;

מען דארף קליינען, מען דארף רוימען.

מ'דארף ארויסטראגען יעדע ברעקעל חמץ; מען דארף אריין ברענגען מצה.

מיר דארפן עסן מצה, וואס האט די מצה מיט מיר, וואס האב איך מיט די מצה.

און דערנאך דארפן מיר נאך פארשטיין די מורא'דיגע מימרא חייב אדם לראות את עצמו כאילו הוא יצא ממצרים, מען דארף זיך זעען ווי גלייך איך בין יעצט אליין ארויס פון מצרים. לכאורה קוקט עס אויס זייער א ווילדע זאך אויבען אויף אזוי צו טראכטן, איך בין ביז יעצט קיינמאל נישט געווען אין מצרים, איך בין יעצט אין אמעריקע, איך ווייס נישט ווען איך בין אמאל געווען אין מצרים, נישט מיין טאטע איז געווען אין מצרים, נישט מיין זיידע איז געווען אין מצרים, אויך נישט מיין עלטער זיידע, און איך מיין אז אויך די אלע תלמידיי בעל שם זענען נישט געווען אין מצרים, וואס קומט דא פאר, אז איך דארף מיר דא טרעפען אז איך בין יעצט אין מצרים, און איך דארף פון דא ארויס גיין.

נאך א וויכטיגע זאך וואס מען דארף צו פארשטיין, ווען דער רבוש"ע האט געהייסען אז מען זאל שפריצען בלוט אויף די משקוף פון אלע טירן, אזוי וועט ער וויסען ווי עס וואוינט א יוד, דאס איז זייער שווער צו פארשטיין, אויב מען מעג פרעגן, דער רבוש"ע איז עפעס געווארען פלוצלינג אומוויסענד, ער ווייסט דען נישט ווי עס וואוינט א יוד, דא האט ער געדארפט הארגענען אלע בכורים, עס ווערט א צומישעניש, וואס קומט דא פאר, עס אזוי זייער שווער צו טראכטן אז דער רבוש"ע וואס האט באשאפען די גאנצע וועלט, אלעס מיט אזא גרויס פונקטליכקייט, און דין וואס עס קומט פאר מיט קריאת ים סוף און אלע 10 מכות, פלוצלינג רעדט ער צו משה רבינו, אז ער זאל גיין זאגען פאר די אידן אז מען גייט זיי ארויס נעמען פון מצרים, נאר אזוי ווי ער ווייסט עפעס נישט ווי עס וואוינט א יוד, דארף מען דא לייגען בלוט, אזוי ארום וועל איך קענען שפרינגען אויף די הייזער, ווי מען זאגט פסח ביינאכט ביי דעם סדר **על שם שפחה על בתי בני ישראל**, דער רבוש"ע האט איבערגעהיפט און געטאנצען, און גאנצע איבערקערעניש דא. איז וואס גייט דא פאר מיט די בלות.

אויך איז יעצט אין די וועלט א גאנצער איבערקערעניש, אין אלע מדינת ארום אין ארום, אינדערוויסען פון אמעריקע, אין די איירופעישע לענדער, האט זיך געמאכט יעצט א נייע עפאכע, דער עולם דארף פרייהייט. דארף מען דאך פארשטיין טאקע, וואס איז טאקע דא געשעהן, יעדער פארלאנגט פלוצלינג פרייהייט, יעדער איז אונטערדריקט, יעדער פארלאנגט פרייהייט.

מיר דארפן פארשטיין וואס מיינט ליל שמורים, מיר אלע האבן בערך דריי שלעסער אויף די טירן, מיט אייזענס אויף די פענסטער, מיר האבן שומרים ארגענאזאציע, מיט פאבליק סעפט"ל, אין יעדע אידישע געגענט, ווי איז באמת אונזער פרייהייט פסח אויף דער נאכט? במציאות זענען מיר דאך אין גלות.

צו אלעם ערשט דארף מען פארשטיין וואס מיינט דאס **אונטערדריקט**, און וואס מיינט פרייהייט.

איך האף אז יעדער איינער פארשטייט, אז **אונטערדריקט** מיינט נישט דאס וואס בחורים האבען אפגעטייטשט אין די ישיבה וועלט, **פרעשור**, און יעדע זאך וואס מען זאגט איהם, ווי למשל **שטיי אויף** איז פרעשור, **לייג דיר שלאפען** איז פרעשור, **שטעל דך דאווענען** איז פרעשור, און פרייהייט ביי די בחורים מיינט גארנישט פארלאנגען, לאזען הפקר, דאס פארשטייט יעדער אז פון אזא סארט רעדט מען נישט.

טייערע חשובע בחורים לאמיר צו ענק רעדן אביסל ערנסטע ווערטער, צו פארשטיין אין אמת'דיג ארויס האבען וואס דער פסח איז, וואס באמת קומט דא פאר, און וואס דער רבוש"ע וויל פון אונז האבען. מיר דארפן קודם ארויס האבן דעם יסוד וואס דאס מיינט **פרעשור**, וואס דאס מיינט **אונטערדריקט**.

עס שטייט אין די ספרים הק', אז פאר א איד קומט אראפ אויף דעם עולם שטעלט מען איהם אויס זיין גאנץ לעבן, מען וויינט איהם גענוי א פונקטליכען בילד ווי אזוי עס גייט

א גוט יאר! אלע חשובע בחורים! פאר געצייילטע בחורים דארף איך נישט זאגען שלום עליכם, ברוך השם עס איז דא קע"ה בחורים וואס זיי רופען אן כסדר, און מען האלט א שטארקען קשר בין הזמנים, איך האב מורא'דיג הנאה דערפון. עס איז אונדא דא וואס טראכטן ביי זיך, אז עס איז גענוג מיט די ישיבה, א גאנצן זמן, לאמיר האבן אביסל מנוחה בין הזמנים, איך פארשטיי דאס זייער גוט, איך וויל נישט שטערן קיינעם, ביי אונז אין ישיבה איז דאך איינגעפירט אז מען לייגט נישט קיין איבעריגע פרעשער, איז אויב איינער שפירט אז ער האט פרעשער בין הזמנים אז ער רופט מיר, פארשטיי איך איהם זייער שטארק, איך האף אז ער נוצט אויס די צייט ווי אזוי עס דארף צו זיין, און ער שטייט נישט און וועג פאר די חשובע עלטערן, נאר פארקערט מ'זוכט ווי מ'קען אלס צולייגען א האנט ווי מ'קען ארויסהעלפן לכבוד יו"ט.

אז מען רעדט פון העלפן אין שטוב, דארף מען וויסען וואס העלפן אין שטוב מיינט, מ'קען זאגען בדרך צחות, ס'איז געווען א יונגעראמן וואס ער האט זייער שטארק געוואלט ארויס העלפן פאר פסח, פארשטייט זיך אליין אז דער ווייב האט זיך דערזעהן מיט א פראבלעם, טאג אין נאכט ווי זי דרייט זיך, דרייט זיך דער מאן אויך, און מען קען אזוי נישט ארבעטן. האט אים די ווייב געזאגט אז זי האט פאר אים זייער א גוטע פארשלאג, ווי אזוי ער וועט קענען אויף א גרינגען אויפן ארויס העלפן פאר פסח, דאס וועט זיין פאר ביידע א מורא'דיגע זאך, און דאס איז, אז ער זאל גיין אין בית מדרש, זיך דארט זעען לערנען אדער זאגען תהלים, דארט פארבלייבען זיצן און פארברענגען, עטליכע שעה אין טאג, אזוי וועט זי האבען מנוחה פאר אפאר שעה, און דאס וועט זיין די שטערקסע און די בעסטע הילף וואס מען קען האבען. דער מאן איז געווען זייער א געטרייער מאן, און ער האט זיך אויפגעהויבען און געגאנגען אין בית מדרש. נאך א פאר שעה איז דער מאן אהיים געקומען, פרעגט איהם דער ווייב וואס האסטו זיך אזוי געאיילט אהיים צו קומען, זאגט ער פאר איר דו מוזט דאך פארשטיין אז העלפן האט אויך א גבול, ער קען שוין נישט אזוי סאך העלפן, און אריין לייגען אזוי סאך ארבעט אין אזא קורצע צייט, דערפאר איז ער שוין אהיים געקומען זיך אביסל אפצורוען...

יעדע הויז איז אנגעצויגען פאר פסח, מען דארף העלפן, מיט וואס נאר מען קען העלפן, עס קומט פאר יערליך א גרויסע איבערקערעניש, עס קומט דאך פסח און מען דארף ארויס טראגען דעם חמץ פון שטוב, איבער דעם קערט מען איבער די הויז, מען קראצט, מען רייבט, עס שטייט פון צדיקים מורא'דיגע זאכן וואס די נשים צדקניות באקומען עקסטער שחר פארן רייבען;

מען דארף אמת'דיג אריינטראכטן וואס דא גייט פאר, יעצט דארף מען פארשטיין באמת וואס דאס מיינט אז מען זעצט זיך צו דעם סדר פסח ביינאכט. מיר וועלן דא אויסשמועסן אפאר נקודות, וואס ס'איז זייער וויכטיג צו וויסען, פאר מען זעצט זיך צום סדר פסח אויפדערנאכט,

ר' מיכאל בער ווייסמאנדל ז"ל ברענגט ארויס א מורא'דיגע געדאנק אין איינע פון זיינע בריוון, בתוך דבריו שרייבט ער אזוי, אז איך זייטן פון א מלחמה, אויב מען שטעלט אפ א מענטש ווען ער פרגעט איהם וואס וועט זיין, עס איז דאך א מלחמה יעצט, ווער האלטסו גייט געווינען? אויב געטפערט ער איך ווייס נישט, אזא מענטש שרייבט ער איז לא מן השמים ולא מן הארץ, ער איז נישט דא און נישט דארט, ער איז אינגאנצן נישט קיין מענטש, פארוואס? ווייל יעדער מענטש האט א טראכט מאשין, דאס טראכט מאשין וואס ליגט אויבן אין קאפ טראכט 24 שעה א טאג, אפילו ווען ער לייגט זיך שלאפן חלומ'ט עס, דער מוח טראכט טאג און נאכט, אויב איז יעצט א שעת מלחמה, און עס פליען באמבעס איינס נאכען צווייטען, און עס פליט ראקעטען ארויף אין אראפ, אין מ'דארף גיין מיט א **מאסק** וועגען די גאז, און מ'שטעלט איהם אפ און מ'פרעגסט איהם וואס וועט זיין, ווער וועט געווינען, און אז ער זאגט אז ער ווייסט נישט, איז טייטש אז זיין מוח איז פארמאכט, דאס קעמערעל וואס ער האט אויבען וואס עס דארף צו טראכטען, טראכט נישט, עס איז פארמאכט, ער איז בכלל נישט א מענטש, און פון אזא איינער רעדט מען נישט, אויף אזא איינעם קען מען נישט זאגען אז ער איז צומישט, נאר יעדער מוח קודם טראכטן, און אז ער טראכט נישט איז ער צומישט, ווייל ער ווייסט נישט וואס צו טוהן, ווייל זיין מוח איז פארמאכט, איינמאל ער הייבט אן צו טראכטן, און אמת'דיג אריינקלערן וואס טוט זיך דא דעמאלטס ווערט ער אויס צומישט.

בדרך כלל, דאס איז בעצם א יוד, א יוד דארף וויסען טאג און נאכט אז ער איז א איד, ער דארף אריינטראכטען ווי האלט איך אויף דער וועלט, וואס טוט זיך מיט מיר, בין איך יא מסודר בין איך נישט מסודר, פאפף איך מיר ארום אדער נישט, לעב איך אין א חלום אדער נישט, מען איך אין א מצאיות אדער נישט. דאס אלעס דארף ער כסדר טראכטן,

אקס האט איר פליכט, א הונט האט איר פליכט, יעדע בהמה האט איר תפקיד וואס זי דארף טוהן, קיינער קען נישט ווערן א צווייטער.

להבדיל אלף אלפי הבדלות ביי גוים, לערנט מען, אז יעדער פון זיי דארף צו וויסן ביי זיך, וואס ער איז, צו ער גלייבט אין די גלויביג צו אין א צווייטע, און וואס ער וויל אויסוואקסן, און אזוי אויך וואס וויל ער פונקטליך זיין, און אין דעם לייגט ער אריין זיינע שטערקסטע כוחות דאס אויסצופירן. אזוי אויך - להבדיל - ביי אונז אידישע קינדער, מיר האבן א שלחן ערוך, אויף יעדע זאך ווי אזוי א איד דארף זיך צו פירן, אז ער זאל קענען אריין לייגן זיינע שטערקסטע כוחות וואס ער דארף צו שטעלן אלס א איד, מען דארף דאווענען, מען דארף לערנען, דאס איז נישט קיין פרעשור חלילה, דאס איז אלעס צוגעשטעלט כדי אז א אידיש קינד זאל וויסן ווער ער איז, דאס איז ווער דו ביסט, דאס איז וואס דו דארפט צושטעלען; עס איז גאנץ מעגליך אז דו ביסט אפשר נישט היינט אין די בעסטע גיטע, מען דארף גיין דאווענען אדער לערנען, און דו האסט יעצט נישט קיין כח, און נישט די שטערקסטע געדולד, דיין מוח איז נישט יעצט אינגאנצען דא, איז דא אויף דעם פארשיידענע צעות וואס דער רבוש"ע גיט, אז א מענטש זאל זיך צו דעם צושטעלען, ווי אזוי א מענטש זאל ארבעטען אויף זיך, ווייל א מענטש דארף זיך מתקן זיין; פאר די סיבה האט מען אונז מוכה געווען מיט ספרי תלמידי בעל שם, ווען א מענטש זאגט אז לעת עתה קען איך גארנישט טוען, איך האב יעצט נישט קיין חשק צו גארנישט, און ווען עס קומט אן א ענין וואס ער דארף ארבעטן אויף זיינע מדות, און ער זאגט, איך האב נישט קיין כח, איך האב נישט קיין געווען, איך בין א בעל כסף, וכו' וכו', זאל ער וויסן קלאהר אז ער איז ווייט פון זיין גערעכט, דו ביסט געבוירען אזוי כדי עס צו קענען איבערקומען די מצבים, דו דארפט אויף דעם ארבעטן, ווען דו ארבעטסט אויף דעם ביסטו נישט אין א געפונגעניש, אדער אונטער פרעשור, אדער אונטערדריקט, נאר דו ארבעטסט פאר דיר, ווייל די ווילסט אזוי, די דארפט זיין א פולשטענדיגער נארמאלער מענטש, וועלעכער דו ביסט באשאפן געווארן; אויב דו ביסט באשאפן געווארען אז דו ביסט א אידיש קינד דארפטו אלעס טוהן וואס אידישקייט פארלאנגט פון דיר, אידישקייט איז נישט קיין פרעשור, אז דו ביסט געבוירן געווארן א איד איז אידישקייט פאר דיר א נחת רוח, א געשמאק, א גוי איז געבוירן געווארען צו זיין א גוי, איז זיין גוישקייט פאר איהם גוט, ווי אזוי זיין גוישקייט קוקט אים נאר אויס, און גוישקייט פאר א איד וועט קיינמאל נישט ארבעטן, פונקט אזוי ווי מיר פארשטייען אז א הונט קען נישט ווערן א אקס.

דער פראבלעם הייבט זיך, אן ווען מען וויל נישט אנערקענען וואס מען איז אליינס, נאר מען וויל זיין וואס א צווייטער איז, האב איך זייעס פאר ענק, הערט מיר קלאר אויס, אז ערשט דארט הייבט זיך די פרעשור, ווייל דו ביסט פארט נישט באשאפן געווארען צו זיין ווי יענער, דו ביסט אינגאנצען נישט יענער, דו האסט גארנישט ווי איהם, דו הייסט נישט ווי איהם, דו קוקסט אפילו נישט אויס ווי יענער; דיין פראבלעם הייבט זיך יעצט אן ערנסט, ווייל דו ווילסט זיין אזוי ווי יענער, דו ווילסט געפעלן אזוי ווי יענער.

ביי די אומות העולם, איז אויך דא די משוגעות'ן, זיי הייבן זיך אן צו שניידן און זיך מאכן בעסער אויסקוקן אזוי ווי א צווייטער, עס גייט איהם נישט, ער פאלט דורך, זיי זענען קיינמאל נישט צופרידן מיט זיך, זיי ווילן כסדר אויסזעען ווי א צווייטער, זייער אסאך נישט נארמאלע גוים וועלעך קומען אן דורך דעם צו דראגט, און דערנאך קומען זיי אן אין תפיסה, זיי פרובירן אויס אלע משוגעות'ן, אלעס איז ווייל ער לעבט נאר כדי נאכצומאכן עפעס אנדערש, עס גייט איהם נישט, פארוואס? ווייל ער איז פארט נישט יענער, ער איז נאר וואס ער קען זיין, דער רבוש"ע האט זיך באשאפן אנדערש, קיינער האט זיך נאכנישט פארשטעלט און פרובירט אויס צו קוקען ווי אן אקס, ווייל דו קענסט נישט, א אקס גייט אויך פיר, און דאס איז א בהמה, דו ביסט א מענטש, יא אמת די קענסט זיך אויפפירען ווי א אקס, אבער א בהמה איז א בהמה, און א מענטש איז א מענטש.

אז מען הייבט אן צו וועלן געפעלן פאר א צווייטן, וועלן אלעס נאר נאכמאכן, דארט איז דער שליסל פון די ריכטיגע פרעשור, דארט הייבט זיך אן די אלע אומבאקוועמליכקייטן, ער מיינט אז דאס איז זיס, עס קוקט איהם אויס גוט, ער כאפט ניטמאל אז ער לעבט יעצט אונטער א "נישט נארמאלען פרעשור", ווייל ער איז נישט דער וואס יענער איז, ער קוקט נאך וואס יענער טוט, ער פרובירט צו געפעלן, ער פרובירט די זעלבע זאך צו מאכן, ער פרובירט צו לאכן ווען יענער לאכט, וכדומה, ער לעבט אזוי 24 שעה א טאג, דאס איז ער איז נישט יענער, דאס זענען הכל מודים, דאס זעהט דאך יעדערער, און דאס פארשטייט יעדערער, נאר וואס מ'כאפט זיך נישט איז, אז ער האט יעצט אויך פארלויען זיין ארגענעלקייט, וואס ער איז יא, איז ער שוין אויך נישט, ווייל ער איז שוין נישט דער עכטער מענטש, ער איז א געפאפטער מענטש, ער הייבט אן נאכצומאכען יענעם, ביז דאס קראכט, און נאכדעם איז שוין ליידער אלעס פארפאלן.

אחובי ידידי אלע חשובע בחורים הערט מיר גוט אויס, איר זאלט דאס שטענדיג געדענקען, אזוי לאנג וואס ער איז דער וואס ער איז, איז נישטא קיין פרעשור, נאר ווי באלד ער וויל איינעם נאכמאכן, ער וויל זיין נישט דער מענטש וואס ער איז, דארט איז

דאס ערגסטע וואס קען זיין, (אגב עס שטייט טאקע אין די משנה קנאת סופרים תרבה חכמה דאס מיינט נישט יענעם נאכמאכן, די משנה זאגט קלאהר, מיט חכמה - דאס מיינט זיך אויסלערנען פון יענעם א דרך אין עבודת ה', ווי אזוי מ'לערנט, ווי אזוי מ'ברעכט א שלעכטע מידה, און אזוי ווייטער.)

יעצט אז מיר האבן שוין אביסל פארשטאנען וואס דאס מיינט פרעשור און וואס ס'מיינט נישט פרעשור, וואס עס מיינט א מענטש וואקסט וואס ער איז, וועלן מיר אויך אנהייבן צו פארשטיין וואס דאס מיינט פרייהייט, און וואס דאס מיינט אונטערדריקט, נישט פרייהייט.

אונטערדריקט איז טייטש אז עס קומט א מענטש, און זאגט מיר, איך וויל נישט אז דו זאלסט פראקטאצירן דאס וואס "דו" ווילסט פראקטאצירן, נאר איך וויל אז דו זאלסט פראקטאצירן דאס וואס איך וויל, דאס הייסט אז איך בין אונטערדריקט אונטער א צווייטן, איך קען נישט טוהן וואס איך דארף צו טוהן אלס מיין פליכט, אלס מיינע זאכן, נאר איך דארף טוהן וואס יענער וויל, וואס יענעם שמעקט, דאס הייסט אונטערדריקט, פארקערט פון פרייהייט, א תפיסה, ווייל אין א תפיסה הייסט מען אויך יענעם וואס צו טוהן, עס איז נישטא דארט די זאך אז דו זאלסט טוהן וואס דו דארפט טוהן, און דאס איז ליידער א שווערע מחלה, דאס איז זייער א שווערע זאך אויף א מענטש.

יעצט לאמיר אריינגיין בעצם ענין פון כלל ישראל, פון ווען דער רבוש"ע האט באשאפן די וועלט זענען אידן דורכגעגאנגן זייער אסאך שווערע זאכן, מען איז דורך געגאנגן מלחמות, און אסאך אנדערע זאכן, איינס פון די זאכן - וואס דאס איז געווען א גרויסע זאך - איז געווען בין אברהם אבינו, וואס דער רבוש"ע האט איהם געזאגט ידע תדע כי גר יהיה זרעך בארץ לא להם, דאס איז טייטש אז די רבוש"ע האט געזאגט, איך גיי נעמען כלל ישראל, איך וועל זיי אויפארבעטן, איך וויל אז זיי זאלען אנערקענען וואס אידישקייט איז, איך גיי מיט זיי ארבעטן, זיי ווייזן אז יעצט גיין זיי זיין אין א פרעמד לאנד ווי מצרים, נישט וואס זיי דארפן דארט צו זיין, נאר כדי נישט צו האבן וואס זיי דארפן האבן, און ווען איך וויל זיי ארויס נעמען פון דארט, וועלן מיר אידישע קינדער פארשטיין אז דארט האבן מיר נישט באלאנגט, דארט זענען מיר נישט געווען דאס וואס מיר דארפן צו זיין, פון יעצט און ווייטער גייען מיר באלאנגען צו כלל ישראל, כלי בני ישראל, דער רבוש"ע האט ארויסגענומען די אידן פון מצרים, כדי אז מיר זאלן באלאנגן צו איהם, מיר דארפן צו טוהן וואס א איד דארף צו טוהן, און דאס גייט הייסן פרייהייט, איך לך בן חורין אלא במי שעוסק בתורה, ווייל פרייהייט איז איך קען יעצט טוהן וואס איך דארף צו טוהן. אפילו מיר זענען נאך אלטס איז דעם ביטער'ן גלות.

יעצט לגבי די אומות העולם, די גאנצע איבערקערעניש וואס טוט זיך אין מצרים, די אלע וועלעך פארלאנגען כסדר פרייהייט, יעדער מענטש האט טאקע אין זיך אזוי אזאן וואס ער וויל זיין, און וויל פראקטאצירן, וואס זיינע הרגשים זענען, אין די אלע לענדער לאזט מען נישט דעם מענטש ארויס געבן וואס ער איז, ווי למשל אויב א מענטש א גוי האט איינגעזעהן אין א געוויסע גלויבונג אז דאס איז פאר איהם, זייער גוט, אבער טאמער איז ער אין די לאנד דארט ווי עס טוט זיך יעצט א איבערקערעניש, איז ער אונטערדריקט, מען לאזט איהם נישט פראקטאצירן זיין גלויבונג, זיי ווילן אז ער זאל דווקא גלייבן אן עפעס א אנדערע שגעון, אבער מיט וואס ער וויל, מיט די זאך איז ער אונטערדריקט, ער האט כסדר מורא, צו מען וועט איהם שטראפן, אדער מען וועט איהם איינשפארן אין תפיסה, פאר'ן נישט פראקטאצירן דאס גלויבונג וואס די רעגירונג טוט ארויף לייגען אויף עס.

מיר אידישע קינדער גלייבן אין השגחה פרטית, אז אלעס פירט זיך דווקא יעצט פאר פסח, און די אלע זאכן קומען פאר יעצט, פאר מען גייט אויסלייזען די אידן פון גלות, מיט די אלע איבערקערענישן אין די וועלט וויל דער רבוש"ע ווייזן פאר די אידן, וואס ער וויל פון אונז האבן, יעדער איינער זאל ארויס קריכען פון זיין געפענגעניש, זיין געפענגעניש איז אז ער פרובירט צו געפעלען אלץ פאר א צווייטן, ער פרובירט נאכצומאכן א צווייטן, ער וויל נישט זיין באמת וואס ער איז, דו ביסט א אידיש קינד, דו דארפט דאווענען, דו ביסט אפשר ליידער נישט טועם א טעם אין דאווענען, אדער א געשמאק אין לערנען, דארפטו בכל כוחך דאס פארעכטן, דו דארף זעהן ווי אזוי מען קען דיר ארויס העלפן, ווי אזוי מען שפירט א טעם אין דאווענען, אריין קלערן מיט א הכרה פארוואס מ'דארף דאווענען, וואס געשעט ווען מיר דאווענען, אזוי ארום אז דו וועסט אין דעם אריינטראכטן מער און מער וועסטו האבען א שטארקן טעם דערין.

די זעלבע זאך איז וואס מיר האבן שוין אמאל געשמועסט דערוועגן, וואס מיינט וואהבת את ה' אלוהיך, די תורה זק' פארלאנגט זאלסט ליב האבן דעם הייליגען באשעפער, וואס הייסט מיר זאלן ליב האבן די רבוש"ע, מיר ווייסן דאך נישט וואס דאס איז. זאגט דער רמב"ם אז עס איז א מורא'דיגע קשיא, נאר לערען, דאווען, ווער געוואויר וואס דער רבוש"ע איז, וואס דער רבוש"ע טוט פאר דיר, אזוי וועסטו שוין וויסן, וואס דו דארפט

ספורים לחג הפסח

פסח איז נאך א טאג

דער הייליגער צדיק, דער נודע ביהודא ז"ל, וואס איז געווען רב אין די שטאט פראג, האט אמאל געטראפן א קליינער שייגעץ אין גאס, ווי ער וויינט. דער נודע ביהודא איז צוגעגאנגען און געפרעגט: "פארוואס וויינטו?" האט דער שייגעץ געענטפערט, און אנגעהויבען דערציילען זיין ווייטאג: "מיין טאטע און מאמע זענען געשטארבען, און איך וואוין ביי מיין פעטער. ער איז זייער א שלעכטע מענטש. ער איז א בעקער, און יעדן טאג שיקט ער מיר ארויס מיט א קוישעל ברויט. איך מוז פארקויפען אלע ברויט, און אהיימברענגען די גאנצע געלט. טאמער איך קום אהיים מיט ווייניגער געלט, שלאגט ער מיר מיט געפערליכע, אכזריות'דיגע קלעפ. היינט האב איך שוין פארקויפט דעם גאנצען קויש. אזוי ווי איך בין געווען גרייט אהיים צוגיין, האב איך אריינגעלייגט מיין האנט אין טאש, און דער געלט איז נישט דא. מן הסתם האט דאס איינער גע'אנבעט'. יעצט האב איך מורא אהיימצוקומען". דער נודע ביהודא האט איהם בארואיגט. ער האט איהם אהיימגענומען און געגעבען די גאנצע געלט. דער קליינער גוי, האט איהם זייער באדאנקט, און ער איז אהיים געגאנגען. עס איז חול המועד פסח, און דער נודע ביהודא זיצט ביי זיך אין זיין ספרים שטוב. פלוצלינג הערט ער א קלאפ אין טיר.

ווען ער איז צוגעגאנגען האט ער געזעהן ווי עס שטייט פאר איהם א גרויסער גוי. דער גוי האט איהם געזאגט: "ביטע לאז מיר אריין. איך דארף דיר איבערגעבען זייער א וויכטיגע זאך".

אזוי ווי דער גוי איז אריין, האט ער אנגעהויבען דערציילען: "רו דערקענסט מיר מן הסתם נישט. איך בין דער גוי וואס דו האסט מיט יאהרען צוריק געראטעוועט פון די רציחות'דיגע הענט פון מיין פעטער. דו האסט מיר געגעבען די געלט וואס איך האב פארלוירען. יעצט בין איך געקומען אפצאלען פאר די טובה. איר זאלט וויסען אז מיין פעטער גרייט זיך יעצט אויסצ'הרג'נען אלען יודען פון די שטאט פראג. א טאג נאך פסח קויפען דאך אלע יודען ברויט פון א גוי. אזוי ווי מיין פעטער איז דער בעקער פון דעם שטאט, פלאגירט ער אריינצולייגען סם אין אלע ברויט. אזוי וועט ער אויס'הרג'נען די גאנצע שטאט פראג אין איין טאג. דער נודע ביהודא האט איהם זייער שטארק באדאנקט, און דער גוי איז אהיימגעגאנגען.

עס איז אחרון של פסח, און אין דעם גרויסען שוהל פון פראג האט מען שוין געענדיגט דאווענען. דער גבאי האט געגעבען א קלאפ אויפן בימה און געזאגט: "דער רב האט געהייסען אויסטרופען אז היינט נאכמיטאג גייט זיין זייער א וויכטיגע דרשה, און קיינער זאל נישט פעלען".

נאכמיטאג איז דער שוהל געווען פיל. יעדער האט זיך שוין זייער שטארק געוואונדערט וואס דער רב גייט זאגען. דער רב איז ארויף און אנגעהויבען רעדען: "רבותי, עס איז געשעהן זייער א גרויסע טעות ווען איך האב מסדר געווען דעם לוח פון דעם יאהר. איך האב באמערקט אז איך האב מיך פארעכענט. פסח האט זיך באמת געדארפט אנהייבען א טאג שפעטער. יעצט איז שביעי של

פסח, און מארגען איז אחרון של פסח. יעדער זאל מארגען קומען אין שוהל, און חס ושלום נישט איינקויפען קיין חמץ ביז מארגען אווענט.

דער נעקסטער טאג, שטייען שוין אלע וועגעלעך מיט ברויט אין דער גרויסע גאס פון פראג. ווי ערשטוינט איז דער רשע, דער בעקער געווען, ווי קיינער קויפט נישט קיין ברויט. אלע יודען זענען אנגעטוהן מיט יום טוב קליידער און זיי גייען אין שוהל.

מען ווארט אז דער רב זאל אריינקומען, כדי אז מען זאל קענען אנהייבען דאווענען. עס גייט אדורך א שעה, אבער דער רב איז נאך אלץ נישט דא. "קוק ארויס" רופט זיך אהן איינער צום צווייטן. אינדריסען זעהט מען ווי דער רב שטייט, און ער רעדט צו די פאליציי. אויך האבען זיי געזעהן ווי מען קייטעלט איין דער בעקער און מען פירט איהם אוועק.

וואס האט דא פאסירט? האבען זיי זיך געוואונדערט. א וויילע שפעטער איז דער רב אריינגעקומען און פארציילט דער גאנצע מעשה, און ער האט זיי געזאגט אז היינט איז באמת נישט פסח. און דער טעם פארוואס ער האט נישט געוואלט פריער דערציילען וואס דא איז געשען, איז כדי צו זיין פארזיכערט אז דער רשע זאל האבען א ביטערען סוף. היינט אינדעפרי האבען די פאליציי אוסגעפרייט און געגעבען א הינט צו עסען איין ברויט, און דער הינט איז אויפן ארט געשטארבען, און מען האט ארעסטירט דעם רשע דער בעקער. אזוי זענען אלע יודען געראטעוועט געווארען, כן יאבדו כל אויבך ה'.

ער האט איהם באמערקט

דער צדיק ר' פסח זצ"ל - דער פאטער פון ר' צבי אלימלך ז"ל, (דער "בני יששכר") פלעגט זיך פארדינגען אלץ א געלמד ביי א רייכען מענטש אין א געוויסען דארף. ער פלעגט פארברענגן ביי יענעם א גאנץ ווינטער און פאר פסח איז ער אהיים געפאהרן מיט די געלט וואס ער האט פארדינט ביי יענעם.

דער בעל הבית איז געווען זייער א קארגער מענטש און קיינמאהל נישט געטיילט קיין צדקה מיט א ברייטע האנט. ר' פסח האט נישט געקענט צוקוקען ווי ארימעלייט גייען אוועק פון איהם צובראכען און טרויעריג, האט ער געבעטן זיין בעל הבית אז ער זאל טיילען צדקה אויף זיין חשבון, און ביים ענדע זאל ער אראפ רעכענען פון די געלט וואס ער האט אויסגעטיילט פאר צדקה.

פאר פסח, ווען ר' פסח האט געוואלט אהיים פאהרן, האט דער בעל הבית אויסגעריכענט וויפולה צדקה ער האט אויסגעטיילט אויף ר' פסח'ס חשבון. עס איז אויסגעקומען אז ר' פסח האט נאך געמאכט צולייגען א סומע געלט, אבער ער האט דאך גארנישט געהאט ביי זיך. האט דער בעל הבית ביי איהם צוגענומען זיין מאנטעל און בעקטישע.

אזוי איז ר' פסח אהיים געפאהרן ליידיג אהן קיין פרוטה. ער האט זיך געשעמט אריין צו גיין אין זיין הויז, איז ער אנשטאט דעם געגאנגען אין בית המדרש. דארט האט איהם געטראפן זיין זוהן ר' צבי

אלימלך, און ער איז באלד אהיים געלאפן מעלדן פאר די מאמע אז דער טאטע איז שוין אהיים געקומען. זי האט שנעל צוגעגרייט א מאלצייט ווי עס פאסט צו זיין.

באין ברידה איז ר' פסח אהיים געגאנגען, און ער באמערקט ווי אויפן וועג פאהרט שנעל אריבער א פערד און וואגען און דער רייטער ווארפט אראפ צו זיי א שווערן זעקל. ר' פסח רופט און ווינקט איהם אז ער זאל זיך אפשטעלן אויף צו נעמען זיין זעקל. אבער יענער פאהרט ווייטער און מאכט זיך נישט וואוסענדיג. ער שרייט העכער און העכער און לויפט איהם נאך, אבער יענער איז געפארען זייער שנעל ביז ער איז אינגאנצן פארשוואונדען געווארען. ר' פסח האט פארשטאנען אז דאס איז נישט קיין פשוטע זאך. ער האט אויפגעמאכט דעם זעקל און געטראפן ליגען פונקטליך וויפולה געלט דער בעל הבית האט איהם געמוזט באצאהלן.

דער סדר האט ער שוין אנגעראכטען מיט א ברייטקייט, און ווען מען איז אנגעקומען צו "שפוך חמתך" און געעפענט די טיהר, האט זיך דער קליינער זוהן ר' צבי אלימלך אנגערופען: "קוק נאר, קוק נאר טאטע, אט דא איז דער מענטש וואס האט צוגעווארפן צו אונז דעם זעקל!!!"

דער מפלה פון דעם פריין

ווען מהר"ש במעלאז ז"ל האט אנגעהויבן צו בויען די שוהל אין בעלזא, האט דער פריץ פון די שטאט אנגעהויבן אנצוטהון צרות און ענג צו מאכן פאר איהם זיינע וועגן. ער האט געסטראשעט אז קענען איבער דעם שוהל וועט ער בויען א קירכע גרעסער און העכער פון דעם שוהל. דערווייל איז שוין אנגעקומען פסח, און דער פריץ האט ארויסגעגעבן א ביטערע גזירה אז מען טאהר נישט מאכן קיין שום מצה בעקעריי אין שטאט ווייל עס קען צוברענגן צו פייער-אויסברוך.

די איינוואוינערס אין בעלזא זענען געווארן זייער צובראכן און טרויעריג פון די ביטערע בשורה, אבער מהר"ש ז"ל האט זיך פון דעם איבערהויפט נישט וויסענדיג געמאכט. און ער האט יעדעם איינעם בארוהיגט אז מען וועט נאך באקען פיל מצות אויף פסח. די פאליציי וואס דער פריץ האט ארום געשיקט צו זעהן אויב די יודן היטען אפ זיין באפעהל, האבן דערצעהלט פאר דעם פריץ דאס די איינוואוינערס זענען טאקע זייער טרויעריג, אבער זייער רבי בארוהיגט זיי אז זיי וועלן נאך באקען פיל מצות.

דאס האט זייער אויפגערגוט דעם פריץ, און ער האט מורא געהאט דאס די הויפט יודן פון די בעלזער געמיינדע, וועלן נאך קענען ערלעדיגן ביי די העכערע רעגירונגס מיניסטארן, צו מבטל זיין די גזירה. דערפאר האט ער באשלאסען געשווינד אריבער צו פאהרן צו דעם הויפט מיניסטער וואס געוועלטיגט אויף די אלע שטעטלעך און דערפער, און איהם ערקלערן ווי געפערליך עס וועט זיין אויב מען וועט ערלויבן די יודן צו באקען מצות. אנצוקומען צו יענעם מיניסטער, האט מען געמוזט אריבער פאהרן א שמאלען בריק. ווען דער פריץ איז אנגעקומען צו יענעם שמאלען בריק, האט ער באמערקט ווי קעגען איהם רייט דער פריץ פון

"היבניב". אזוי ווי שטאלצע פריצים וואס זענען נישט מוותר פאר זייער כבוד, האבן זיך די צוויי אנגעהויבן ארום צו קריגען ווער עס מוז אפטרעטען פארן צווייטן און פריי מאכן דעם וועג. פון שרייען מיט די מויל האבן זיי אנגעהויבן זיך צו קריגען מיט די הענט, ביז דער פריץ פון בעלזא איז געהרג'ט געווארן.

די גזירה פון מצות איז בטל געווארן, און אויך דער פראבלעם פון דעם שוהל איז צו נישט געווארען. און דער שטאט בעלזא איז געווארן צהלה ושמחה.

אויסגעבעטן קינדער ביים "מה נשתנה"

א חסיד איז אמאהל געפאהרן צו זיין רבי'ן דער "תפארת שלמה" פון ראדאמסק ז"ע. דער איד האט געדארפט געהאלפן ווערן, ווייל שוין אכצעהן יאהר וואס ער האט חתונה געהאט און ער האט נאך נישט געהאט קיין קינדער. האט איהם דער רבי געהייסען קומען צום קומענדיגען סדר, פסח ביינאכט.

אייידער דער רבי האט אנגעהויבן צו זאגן די "מה נשתנה" האט ער צוגערופען דעם חסיד, און געהייסען פארלייענען וואס עס שטייט אין די הגדה פאר "מה נשתנה" האט ער געליינט "כאן הבן שואל" (דא פרעגט דער זוהן די קשיות). האט איהם דער רבי געזאגט: "כאן הבן שואל - דא קענסטו אויסבעטן א זוהן".

אזוי איז טאקע געווען, א יאהר שפעטער איז איהם געבוירן געווארן א זוהן!

קריאת שמע פון די "ארבעה בני"ם

דער "בני יששכר ז"ע" איז איינמאהל פסח נאכן סדר ארום געגאנגען אין שטאט צוקוקען ווי אזוי די פראסטע מענטשן רעכטן אפ דעם סדר.

ווען ער איז געשטאנען אונטער די טיהר פון זייער א פראסטער מענטש, האט ער געהערט אז ווען יענער איד איז אנגעקומען צו דעם שטיקל: "אחד חכם, אחד רשע", האט ער אויסגעשריגן הויך אויפן קול: "אחד חכם, ואחד רשע, ואחד תם, ואחד שאינו אידע לשאול - אזוי ווי מען שרייט ביי קריאת שמע "אחד".

האט זיך דער "בני יששכר" אנגערופען: "דער מענטש האט געמאכט פון די "ארבעה בני-קריאת שמע". דאס איז מרומז אין די הגדה פון "מעשה ברבי אליעזר וכו' עד שבאו תלמידיהם ואמרו להם רבותינו הגיע זמן קריאת שמע של "שחרית". "שחרית" איז נוסריקון: "חכם - רשע - תם - שאינו אידע לשאול". די הייליגע תנאים האבן אריינגעברענגט א הרהור תשובה אין אלע מענטשן פון שטאט, אז הגיע זמן קריאת שמע של "שחרית", וואס מיינט "חכם-רשע-תם-שאינו אידע לשאול". אז אלע מענטשן האבן אויף זיך מקבל געווען עול מלכות שמים.

דער ריכטיגער אורח ביים סדר ...

געווען אמאל א איד אן ארימאן וועלכער האט געצויגן זיין פרנסה פון גיין, דאס הייסט. ער איז ארומגעגאנגען איבערן שטאט און דערפער און צונויפגעזאמעלט נדבות פון אחינו בני ישראל. אין זיינע וואנדערונגען האט ער זיך אמאל באגעגענט מיט אן ארימען גוי, וועלכער האט ממש נישט פארמאגט דעם טאג דורכצולעבען. דער גוי האט זיך

אויסגערעדט זיין הארץ פאר דעם איד ווי ער פלאגט זיך.

דער איז געווארן שטארק איבערגענומען פון דעם גוי'ס מצב, ער האט פארגעשלאגן פאר דעם גוי א פלאן. אזוי ווי ער, דער גוי, האט אמאל געוואוינט אין דייטשלאנד און ער רעדט נאך גאנץ גוט דייטש, וועלכעס ענדלט שטארק אין דער אידישער שפראך, וועט ער, דער איד, אים אויסלערנען נאך בעסער די שפראך מיט נאך עטליכע אידישע פירונגען, ער וועט אים איינקויפן אידישע קליידער, אזוי אז ער וועט קענען קומען מיט אים צוזאמען אלס גייער, און ער וועט פשוט אויפגעדראכטן ווערן...

געכאפט און געטאן, דער איד שטאפירט אויס דעם ארימען גוי, לערנט אים אויס עטליכע לשון הקודש ווערטער, און דער גוי ווארט עטליכע וואכן ביז די בארד הייבט אים אן צו וואקסן. ער איז א פערטיגער. ער לאזט זיך אין וועג אריין צוזאמען מיט זיין שותף דער איד.

אזוי האבן זיי אפגעשפילט דעם גאנצן ווינטער מיט גרויס סוקסעס. דער גוי האט גוט געשפילט די ראלע, און ער האט איבעראל באקומען פין צו עסן און אביסל שטיצע.

ווען עס האט זיך דערנענטערט דער פסח, האט דער איד דערציילט פאר זיין "באגלייטער" אז עס קומט יעצט דער יום טוב פסח. אין דעם יום טוב, האט ער אים געזאגט וועלן מיר ביידע שוין נישט הונגערן, קודם כל די ערשטע נאכט פסח פירט מען אפ א "סדר" ווען מען עסט די שענסט און בעסטע מאכלים, מען טרינקט וויין, פארן עסן און נאכ'ן עסן, מען פראוועט ביז אין דער נאכט מיט געזאנג און טענען. און בכלל די גאנצע וואך וואס דער פסח דויערט איז דא אין יעדע אידישע שטוב ברייט צו עסן. דער גוי האט דערפון גרויס הנאה געהאט. סוף כל סוף איז ער דאן געווען א גוי, וועלכער עפנט אויף מויל און אויגן ווען עס האנדלט זיך פון עסן און טרינקן. ער האט געציילט די טעג ווען דער יום טוב וועט שוין אנקומען ער האט געטרוימט מיט פלענער.

ער האט זיך געזען זיצן ביי א "סדר" וואו מען זיפט אריין איין גלעזל נאכ'ן צווייטן, דער איד האט דאך עפעס געזאגט אז אפילו אן ארימאן מוז טרינקן אומווייניגסטענס פיר גלעזער וויין, און טאקע פון די גרויסע, און דוקא פיינעם רויטן וויין. נאכער ברענגט מען אריין א פיינע סעודה, פיש, פלייש מיט צימעסן, נאכדעם נעמט מען זיך ווייטער צום טרינקען, און דאן צום בינג און טאנצן. ווען האט ער דען געהאט אזא איבערלעבעניש... דער איד האט אים אויך דערציילט אז מען עסט "מצה", אז מין ספעציעלע ברויט. דאס מוז זיין מסתמא גאר א פין ברויט וואס מען מאכט נאר פאר דעם טוב. אן ווי גוט וועט אים גיין.

ענדליך איז דער ערווארטערטער טאג געקומען. עס איז ערב פסח, דער איד צוזאמען מיט זיין "באגלייטער" זענען איינגעשטאנען ביי א געוויסן בעל הבית, ביי וועלכן עס איז געווען צוועגרייט פון אלעם בעסטן. דער איד האט געגעבן צו ערקלערן פאר זיין "פריינד", אז כדי מען זאל קענען עסן היינט ביינאכט מיט דעם געוואונטשענעם אפעטיט, וועט מען דורכ'ן טאג נישט עסן קיין צו שטאק זעטיגע מאכלים. מילא, וועט ער אביסל אונטער הונגערן, עס לוינט זיך אלעס אבי צוצוקומען צו דער סעודה. עס איז שוין נאך זון אונטערגאנג דער בעל הבית

מיט זיינע געסט גייען אין שול אריין, אונזער "איד" שפירט גראדע אביסל הונגער, אבער ער מוטיגט זיך אז באלד וועט קומען די גרויסע סעודה. אפגעדאוונט מעריב וויל דער "איד לויפן אהיים, זעט ער אבער ווי יעדער בלייבט נאך אויפ'ן פלאץ. וואס איז יעצט? פרעגט ער זיין פריינד. יעצט זאגט מען הלל ערקלערט ער אים. נו מילא, ער וועט שוין אויסהאלטן. די פרייליכע ניגונים פון הלל, און דער געדאנק אז אט אט און מען זעצט זיך צו דעם "סדר", האט אים אויפגעהאלטן אין זיין הונגער. מען איז שוין אינדערהיים, דאס קינד האט שוין געזאגט "קדש", ווען דער טאטע קומט "...יעדער באקומט א גלעזל וויין, מען מאכט קידוש, דער "איד" זיפט אריין דאס גלעזל, א מחו', נאך עטליכע אזעלכע גלעזלעך, מיט א פיינע סעודה, וועט מיין גלייכן זיין. אמת, כדאי צו זיין א איד" טראכט ער ביי זיך.

דאס קינד זאגט ווייטער פאר "מען וואשט זיך די הענט און מען מאכט נישט קיין ברכה. ער פארשטייט נישט פארוואס מען מאכט נישט קיין ברכה, אבער וואס ארט אים דען, זאל זיין אן א ברכה, נאר ווען מען זאל זיך שוין אמאל זעצן צו דער סעודה. ביז א מינוט זעט ער ערשט זיין ביטערן טעות. קיין סעודה נישט, נאר עטליכע שטיקלעך רעטעך איינגעטונקן אין זאלץ וואסער. זיין אפעטיט ווערט נאך מער צערייצט.

דער בעל הבית, זעענדיג די טרויעריגע מינע פונעם גאס. ערקלערט ער אים אז דאס איז נאר א הקדמה צו דער סעודה, מען נעמט זיך שוין צום עכטן. מען מוז נאר קודם זאגן די הגדה נישט אזוי גרינג צו זיין א איד, טראכט זיך דער איד.

שוין געענדיגט די הגדה, מען וואשט זיך שוין צום עסן, דער איד שלינגט גאנץ אפעטיטלעך אראפ די צוויי כזיתים מצה און שטעלט אן זיינע אויגן ווארטנדיג צו די ריכטיגע סעודה. דא דערלאנגט מען אים "מרוו". ער בייסט אריין און הייבט אן צו שלוכצן און הוסטן. זיין געדולד פלאצט שוין און פרעגט דעם פריינד זיינעם, דער וועלכער האט אים אריינגעשלעפט אין דעם גאנצן "געשעפט" דאס איז די סעודה פון וואס דו רעדסט?, דאס האט דאך קיין טעם נישט!, ווארט איין מינוט, בארואיגט אים דער איד. דאס איז נאר איין כזית, באלד קומט דאס ריכטיגע.

וויידער דערלאנגט מען אלע מסובים דעם כורך. דער איד בייסט אריין און ... צו זיין ביטער ענטווישונג... ווייטער דאס זעלבע... ביטער און האליג...

ער ווערט אויפגערגעט. הייבט זיך אויף און אנטלויפט מיט די נשמה אין די הענט. ביי דער טיר האט ער נאך אספייטעט צו הערן ווי דאס קינד זאגט "שולחן ערוך מען ברענגט אריין צו עסן... ער טראכט ביי זיך "נאך א גליק וואס איך בין אנטלאפן באצייטענס ווער ווייסט וואס זיי האבן נאך געוואלט דארט אריינברענגן. אבער וואו אהין לויפט מען?

א צעבראכענער און אנטוישטער איז ער געלאפן אין בית המדרש, זיך אנדעררגעלייגט אויף דער הארטער באנק און איינגעשלאפן. צומארגנס טרעפט ער אין שול זיין אלטן באקאנטן פריינד, און זידלט אים אויס: "דו אינטריגער וואס דו ביזט. דו האסט מיך פארפירט די גאנצע צייט איך זאל נישט עסן נאר ווארטן אויף דער גרויסער סעודה וואס איז באשטאנען פון האליגע גרינסן". הא א - צעלאכט זיך דער איד - "דו נאר וואס דו

ביסט. ווען דו וואלסט אויסגעווארט נאך איין מינוט וואלסטו באקומען דאס גוטע. אלעס האסטו באקומען דאס גוטע. אלעס האסטו מיטגעמאכט, הגדה, מרור, כורך, נאר ביי שלחן עורך דעמאלט ווען עס קומט די טעודה ביסטו אנטלאפן. דער נמשל איז זעלבסט פארשטענדליך. אידישע קינדער לייזן און מאטערן זיך אין גלות, האפנדיג אט אט עס פאנגט זיך אן די גאולה. השי"ת בעט אידישע קינדער ווארט מיט געדולד, ביז דאס גוטע וועט קומען, דער פארקטיגער גרויסער, לעכטיגער, טאג. ביז דערווייל האבן מיר שוין באקומען היפש קארטאפל איינגעטונקען אין זאלץ וואסער. פיל מאל ליידער אראפגעשלינגען דעם ביטערן טראפן, דעם כזית "מרור" מיט'ן פילן זין פון ווארט, און די גרויסע טעודה האט זיך נאך נישט אונגעפאנגען אבער קלוגע מענטשן שטארקן זיך און האבן געדולד ווארטן אויס דאס גוטע. נארניש אנטלויפן באלד נאכ'ן כזית מרור, זיי פארשטייען נישט אז נאך די פינסטערע נאכט נאך די פילע כזיתים פון מרור אט דעמאלט קומט דאס גוטע אין דאס ליכטיגע צו וועלכן מיר וועלן א"ה דערלעבן שוין אין באלד.

לעושה נפלאות גדולות לבדו כי לעולם חסדו

ווי באקאנט האט דער הייליגער בעל שם טוב ז"ע זייער שטארק געוואלט פאהרען קיין ארץ ישראל. פון הימעל האט מען דאס נישט צוגעלאזט. און א געוויסע יאהר האט ער נאכאמאל פרובירט צו פארען קיין ארץ ישראל. אינמיטען זיין נסיעה, וואס איז פינקט אויסגעקומען פאר פסח, האט ער וועגען געוויסע שטערונגען געדארפט פארבלייבען אין דער שטאט קאנסטאנטינאפאל.

דארט אין יענע שטאט, האט מען נישט געוואוסט פונם גרויסקייט פון דעם הייליגען בעל שם טוב. צוליב דעם האט איהם קיינער נישט ספעציעל באמערקט, אין ער האט נישט באקומען קיין איינלאדענונג אויף א סדר. דער הייליגער בעל שם טוב איז בכלל נישט געווען באזארגט. ער איז רואיג געגאנגען אין בית מדרש און זיך געזעצט לערנען. די גרויסע צדיקת אדל וואס איז מיטגעפארען מיט'ן הייליגען טאטען, איז יא געווען באזארגט, ווייל דער יום טוב פסח איז שוין באלד דא, און עס איז נישט דא ווי איינצושטיין. אפילו קיין פרוטה איז אויך נישט געווען צו קענען איינקויפן אויף יום טוב. זי האט זיך זייער שטארק צעוויינט.

זי האט גענומען איר פאטער'ס העמד צום טייך אויסצוואשען, טראכטענדיג אז כאטש א ריין העמד זאל זיין אויף יום טוב. בשעת זי האט געוואשען דעם בגד, האט זי מתפלל געווען צום רבונן של עולם, אז זיי זאלען געהאלפען ווערען.

עס איז אדורך געגאנגען א גביר און באמערקט ווי זי וויינט, האט ער איר געפרעגט: "וואס האט מיט אייך פאסירט?"

האט זי פארציילט זייער גאנצע פארלעגענהייט, ווי אויך וועגען דעם גרויסקייט פון איר הייליגען טאטען. דער גביר האט איר בארואיגט, זאגענדיג: "ביי מיר וועט איר זיין אויף יום טוב, און עס וועט אייך גארנישט פעלען", אויך האט ער איר איבערגעגעבען זיין אדרעס. דער צדיקת אדל איז באלד געלאפען אין בית מדרש פארציילען איר פאטער אז זיי האבען שוין ברוך השם ווי צו זיין אויף יום טוב. דער בעל שם טוב מיט זיין טאכטער

אריבער צום גביר אין שטוב. דער גביר האט איהם זייער פריינטליך אויפגענומען. ער האט איהם געוויזען ווי זיין שלאף צימער געפינט זיך.

דער הייליגער בעש"ט איז זיך געגאנגען אביסעל צולייגען. עס איז שוין געווארען שפעט און מען האט שוין געדארפט גיין אין שוהל דאווענען. דער גביר איז אריין אין צימער, אויפצוועקען זיין גאסט. ווי ערשטיגט איז ער געווען, זעהנדיג ווי אינמיטען שלאף גיסען זיך טייכען טרערען פון זיינע הייליגע אויגען.

א וויילע שפעטער האט זיך דער הייליגער בעש"ט אויפגעכאפט, און מיט א ברען געזאגט: "לעושה נפלאות גדולות לבדו כי לעולם חסדו". דערנאך זענען זיי געגאנגען צום דאווענען. מען איז אהיים פון שוהל פרייליך. דער בעש"ט האט געפירט דעם סדר אויף גאר א הייליגען שטייגער. דער עושר האט פארשטאנען אז דא זיצט פאר איהם א גרויסע צדיק.

ווען מען איז אנגעקומען צו די ווערטער "לעושה נפלאות גדולות לבדו כי לעולם חסדו", האט דער הייליגער בעש"ט זיך זייער שטארק צופייערט. מיט גרויס פרייד האט ער דאס איבערגע'חזר'ט עטליכע מאל. ווען זיי האבען געענדיגט די הגדה האט זיך דער בעש"ט אנגערופען: "ברוך השם אז דער אייבערשטער האט אונז געהאלפען און ער האט איבערגעדרייט טרויער צו פרייד". ער האט אנגעהויבען דערציילען וואס דא האט פאסירט.

דא איז קאנסטאנטינאפאל, האט אמהל געוואוינט דער טערקישע קעניג. ער איז געווען א אוהב ישראל. זיין יועץ איז געווען א יוד מיט'ן נאמען ר' משה. קיין זאך האט ער נישט געטוהן אהן זיך דורכרעדען מיט איהם.

ווען דער קעניג איז געשטארבען, האט זיין זון איבערגענומען דער מלוכה. דער זון איז אויך געווען א אוהב ישראל. אויך ער האט גארנישט געטוהן אהן דער עצה פון זיין ראטגעבער ר' משה. צווישען די יעצים איז געווען א גוי'שע אנטיסעמיט, וואס האט נישט פארגינט אז א יוד זאל זיין אזוי גרויס.

כסדר האט ער געזוכט עצות איהם שלעכטס צו טוהן. איינמהל, איז איהם אייגעפאלען א פלאן. ער האט געזאגט אז עס וואלט געפאסט אז דער קעניג זאל ארומגיין אין דעם גאנצען לאנד, כדי אז יעדער זאל אנערקענען דער נייע מלך, און איהם באגריסען.

דער יועץ האט אויסגערעכענט אז דער קעניג זאל אנקומען צום יודישען געגענט פונקט פסח בינאכט, ווען אלע יודען זיצען ביים סדר. אזוי וועלען זיי נישט באגריסען דעם קעניג. און דער יועץ וועט קענען אויספירען זיין בייזען פלאן. דער קעניג איז טאקע ארויס אויף א שפאציר. ווען ער איז אנגעקומען צו די יודישע גאס, האט ער געזעהן אז די יודען קומען איהם נישט אנטקעגען.

ער האט זיך זייער געוואונדערט. דער יועץ האט זיך גלייך אנגערופען: "קוק ווי די יודען זיצען ביי זיך אין דער היים, און זיי פראווען גרויסארטיגע סעודות, און פון דיר מאכען זיי זיך גארנישט וויסענדיג".

דער קעניג איז טאקע זייער באליידיגט געווארען, און געפרעגט דעם גוי'שע יועץ: "ווי אזוי דארף מען יעצט באשטרעפן די יודען פאר דעם?"

דער יועץ האט אויסגענוצט דעם געלעגענהייט און געזאגט צום קעניג: "דיין גוטע יועץ ר' משה העצט זיכער אהן די יודען, איהם דארף מען הענגען, און

אלע יודען דארף מען פארטרייבען פון דעם שטאט". דער קעניג האט זייער געפעלען די עצה, און באלד איבערגעגעבען זיין זיגעל רינגעל צום יועץ, אויסצופירען זיין רשעות'דיגע אקציע.

ווען דער קעניג איז אהיימגעקומען, האט ער פארציילט פאר זיין אלטע מאמען וואס עס איז דא געשעהן. ווען זי האט דאס געהערט, האט זי אויסגעבראכען אין א ביטער געוויין און געזאגט: "ווייסטו דען נישט אז די אלע וואס הייבען זיך אהן מיט די יודען האבען א ביטערען סוף? ווייסטו דען נישט וואס עס האט פאסירט מיט עמלק, המן, סנחרב, און נבוכדנצר, און אלע וואס האבען פרובירט צו טשעפענען מיט די יודען? די יודען זענען א גוט פאלק. דאס איז זיכער געווען א בלבול פון דיין שלעכטען יועץ".

שפעט אינמיטען נאכט, האט דער קעניג געשיקט רופען ר' משה. ער האט איהם פארציילט דער גאנצער מעשה, און געבעטען א עצה, ווי אזוי מען דרייט זיך ארויס פון דער שלעכטע גזירה, נאכדעם וואס ער האט שוין ארויסגעגעבען דעם רינגעל צו דעם שלעכטען יועץ.

ר' משה האט זיך נישט פארלוירען, טראכטענדיג אז היינט איז דאך "ליל שימורים". דער באשעפער וועט זיי זיכער נישט פארלאזען. נאך אפאהר מינוט טראכטען, האט ער זיך אנגערופען: "מארגען אינדערפרי, ווען דער יועץ וועט אנקומען, זאל מען איהם גלייך באפאלען אז ער האט גע'אנבעט'ט דער קעניגס רינגעל".

אזוי איז טאקע געווען. מען האט געפונען דעם רינגעל ביים גוי'שע יועץ. מען האט נישט געמאכט קיין פארשונגען, נאר מען האט איהם באלד געהאנגען. אזוי זענען די יודען געראטעוועט געווארען פון א ביטער גזירה.

דער בעל שם טוב האט געענדיגט זיין ערציילונג און געזאגט: "ווען איך האב געוויינט אינמיטען שלאף איז דאס געווען צוליב דעם קטרוג וואס האט געהאנגען אויף כלל ישראל. ברוך השם אז מען האט גע'פועל'ט א ישועה".

יום טוב אינדערפרי, ווען ר' משה איז אהיים געקומען, נאכדעם וואס מען האט געהאנגען דעם רשע, איז ער פונקט אדורך געגאנגען דעם הויז פון דעם גביר. ווען דער הייליגער בעל שם טוב האט איהם דערזעהן, האט ער ארויסגעשריגען פון פענסטער: "גוט יום טוב ר' משה".

יא, דער אייבערשטער האט געברענגט א ישועה צו זיין פאלק, און דו ביסט געווען דער גוטער שליח. אמת, "לעושה נפלאות גדולות לבדו כי לעולם חסדו".

א סדר אין דער פרעמד

די פאלגענדע מעשה האט פאסירט אין די צייטן ווען די רוימישע אימפעריע האט באהערשט לענדער און פעלקער און איר נאמען האט געקלינגט פון איין עק וועלט ביז צום צווייטען. די שטאט רוים אליין איז דאן באטראכט געווארן אלס די מעכטיגסטע אין דער גאנצער וועלט, און צווישן די פיל געזעצן וואס דער פויפסט פון רוים האט דאן ארויסגעגעבן, האט פארנומען דער אויף אויבן-אן א געזעץ וואס פארבאט א איד ארויפצוטראטען אויף די רוימישע ערד, א איד האט אפילו נישט געמעגט דורכפארן די שטאט. שוין אפגערעדט פון וואוינען אדער פירן דארט א געשעפט. פאר פארלעצען דעם געזעץ האט מען באשטראפט מיט טויט.

האט זיך אמאל געמאכט אז א באוואוסטער אידישער סוחר מיטן נאמען ר' הלל, האט זיך בהאלטענערהייט געפונען אין רוים צוליב געשעפטליכע אינטערעסן און צוליב די גרויסע פארפלייצונג אין דער רוימישע געגענט, האט ער נישט געהאט קיין שום מעגליכקייט צוריקצופארן אהיים אויף פסח וואס האט שוין געהאלטן ביים אנקומען. עס איז אים געווען זעהר שווער ארויף צו ברענגען אויפן געדאנק. אז ער וועט דארפן זיין פסח ווייט אוועק פון דער היים, איבערהויפט אין אזא שטאט ווי רוים וואו די סכנה פאר א איד איז אזוי גרויס. פון דער אנדערע זייט, האט ער אבער פארט געמוזט שנעל טרעפן אן עצה וואו אזוי צו פארבלייבן פסח אין רוים, און דאך אויסגעהיטן ווערן פון דעם הארבן איסור פון חמץ בפסח און זעהן מקיים צו זיין די מצוה פון אכילת מצה.

די צייט איז ווי געפליגן, די טעג האבן זיך גערוקט... עס איז שוין ערב פסח נאכמיטאג און ר' הלל ווייסט נאך אלטץ נישט וואו ער האלט אין דער וועלט, ער האט ערשט יעצט דערפילט דעם טעם פון גלות און זיין הארץ איז פיל מיט באגער צו פייערן דעם יום טוב פון דער ערשטער אידישע גאולה, לויט אלע דינים און הידורים.

פון גרויס פארצווייפלונג איז אים איינגעפאלן א געדאנק, זיכער, האט ער ביי זיך געטראכט, לעבן דא אין רוים ערגעץ אידן באהאלטענערהייט און אין זייערע הייזער גרייט מען זיך יעצט אריינצונעמען דעם שיינעם יום טוב פסח. ער וועט גיין צום שטאטישן מארק פלאץ, האט ער ווייטער געטראכט, און צוקוקען ווערן פון די איינקויפער וועט איינהאנדלן אזא פסח'דיגן מאכל ווי מרור וואס אידן לייגן אויף די פסח'דיגע קערה צום סדר, דער וואס וועט איינקויפן היינט ערב פסח נאכמיטאג א מאכל וואס מ'לייגט אויף די קערה, איז זיכער א איד וואס היט אפ אידישקייט באהאלטענערהייט און ער וועט שוין טרעפן א וועג ווי אזוי זיך אויפצוהאלטן פסח ביי דעם איד.

שטייענדיג אזוי אויפן מארק פלאץ און מיט די אויגן קוקענדיג אויף אלע זייטן וואו ווארטענדיג צו געפונען א איד אין רוים, האט ער מיטאמאל באמערקט ווי עס איז צוגעפארן א שיינע קארעטע פון וועלכען עס איז אויסגעשטיגן נישט קיין אנדערע ווי דער שטאט-הויפט (גובערנאטער) פון רוים. ער האט זיך אליין נישט געקענט גלייבן ווען ער האט געזעהן ווייטער ווי דער שטאט-הויפט איז האסטיג אראפ פון קארעטע און שטילערהייט עפעס אנגעזאגט פארן באדינער וועלכער איז גלייך געגאנגן צו איינעם פון די גרינס-הענדלער און געקויפט א בינטעלע מרור. פאר דעם גרויסן עולם וואס האט זיך ארומגעקליבן ארום דעם מעיארה'ס קארעטע, האט דער מעיארה'ס עקלערט אז ער איז ספעציעל געקומען זיך צו באקענען מיט דער לאגע אויפן מארק און זעהן וואס פארא אויסגעסערונגען מען דארף דארט מאכן. דער באדינער איז צוזאמען מיט זיין האר גלייך באגעפארן צוריק צום שטאטישן פלאץ. פאר ר' הלל איז עס געווען מער ווי זיכער אז דער שטאט-הויפט פון רוים, די שטאט וואו קיין שום איד טאר זיך נישט געפונען, איז גאר אליין א איד, און נאך דערצו א פרומער איד וואס קומט אליין אויפן מארק איינקויפן מרור אויף פסח, די פראגע איז אבער יעצט געווען פאר ר' הלל ווי אזוי זאל ער זיך דערשלאגן צום שטאט-הויפט און אים אנטפלעקען זיין סוד? די צייט איז געווען קורץ

און ר' הלל איז גלייך אוועק צום פאלאץ און זיך געמאלדן פאר זייער א וויכטיגע אוידיענץ מיטן שטאט-הויפט.

אך וויל אייער אויפמערקזאמקייט פאר אייניגע מינוטן, האט ר' הלל אנגעהויבן זיין געשפרעך מיטן שטאט-הויפט, און איך האף אז איר וועט עס מיר באוויילן. איך בין א איד און היינט אווענט פאנגט זיך אן אונזער גרויסער און הייליגער יום טוב פסח. איך בין דא פארהאלטן געווארן צוליב די פארפלייצונג און אזוי ווי איך האב דערקענט דורך אייער איינקויפן מרור אז איר זענט א איד וויל איך זיין אייער גאסט פאר די אכט טעג פון יום-טוב. איך וועל אייך באצאלן וויפיל איר וועט בעטן.

דער שטאט-הויפט האט רוהיג אויסגעהערט ר' הלל'ס רייד און אים קיין ווארט נישט געענטפערט ער האט אים אנגענומען ביי דער האנט און אריינגעפירט אין א צווייטן צימער וואו ער האט אויפגעפנט א געהיימע טיר וואס האט געפירט צו א גרויסער הייל, א מין אינטער-ערדישע וואוינונג וואו עס זענען געשטאנען גרייט טישן מיט כל טוב און דער ריח פון די יום טוב'דיגע מאכלים האט מען געשפירט פון פוילן ווינקל.

דא אויף דער רעכטע זייט האט איר א צימער פאר זיך. האט דער מעיארה ענדליך געבראכן זיין שטיל שווייגן און מיט א צופרידענעם שמייכל דערלאנגט ר' הלל א ברייטן שלום עליכם...

ווען עס איז אנגעקומען מנחה צייט. איז א באדינער אריינגעקומען צו ר' הלל אין צימער און אים געבעטן צו גיין אין שול דאווענען, אזא פראכטפולע שול האט נאך ר' הלל אויף זיין לעבן נישט געזעהן. די ווענט געמאכט פון טייערע מאראמארענע שטיינער, די לייכטער אויסגעקלאפט פון ריינעם גאלד און דער דאך אויסגעמאלן מיט די שענסטע אויג-פארכאפנדע מאלערייען, דער עולם אין שול איז געווען רייך געקליידעט און יום טוב'דיג געשטימט, די שטימונג האט אינגאנצען נישט אויסגעזעהן ווי אין א שול וואס איז באהאלטן אין אן אינטער-ערדישע הייל וואו מען איז שטענדיג אין מורא פאר דער רעגירונג.

מען האט זיך געשטעלט דאווענען מנחה בציבור, דערנאך געזאגט דעם סדר קרבן פסח, און אלעס מיט גרויס התלהבות, אזוי איז אדורך א גאנצען דאווענען, נאכען דאווענען האט מען זיך איינער דער אנדערן געוואונטשן "גוט יום טוב" און דער גאנצער עולם איז אריין אין גרויסן עס-זאל, נעבן שול, אפצורעכטן דעם סדר און פראווען די הייליגע נאכט ווי מ'פירט זיך ביי אלע אידן.

ר' הלל איז געזעצן אויבן-אן און נישט געגלויבט זיינע אייגענע אויגן. דאס איז רוים? די שטאט וואו א איד טאר נישט וואוינען? איז עס דען נישט קיין באווייז, אז טראץ די אלע גזירות וואס די גוים מאכן אויף דעם אידישן פאלק וועט זיי קיינמאל נישט געלונגען ביי צוקומען דעם אייביגן גייסט פון דער הייליגער תורה? אייביג איז דאס פאלק ישראל און אייביג איז זיין תורה!

אבער זיצנדיג אזוי פארטראכטערהייט איז ער מיטאמאל ווי אויפגעשפרינגן פון זיין ארט ווען ער האט געזעהן ווי איינער פון די באדינער האט דערלאנגט צום טיש א לאנגע פעטן קעז וועלכער דער גאנצער עולם האט אויפגעשלינגן. וואס טוט זיך דא? איז ער צווישן אידן אדער חס ושלום... זאלן דען די אידן נישט וויסן דעם דין אז מען טאר נישט עסן קיין מילכיגס נאך פלייש?

בעטנדיג אנטשולדיגונג האט ער זיך געווענדעט צום שטאט-הויפט, אלס בעל הבית פון זיין הויז, אויב ער ווייסט נישט דעם דין וואס פארבאט צו עסן מילכיגס נאך פלייש. "איך האב דאך געמיינט אז איר זענט פרומע אידן", האט ער מיט טרערן אין די אויגן אויסגעשריגן, "און איך האב ביי איך געגעסן די ערשטע סעודה פון יום-טוב פסח. ווער ווייסט אויב איך בין נישט נכשל געווארן אין דעם הארבן איסור פון חמץ בפסח?"

אנשטאט אים צו ענטפערן אוף זיינע דרינגליכע פראגעס האט דער שטאט-הויפט געבעטן ר' הלל ער זאל פארזוכן פון דעם וואונדערבארע "קעז" איר האט נאך אזוינס אויף אייער לעבן נישט פארזוכט", האט ער צוגעגעבן, און וועגן דער עבירה פון עסן מילכיגס נאך פלייש האט ער אנגעפאנגן צו ברענגן ראיות אז עס איז גארנישט אזא שטארקע עבירה ווי מען מיינט און אז ביי זיי האלט מען נישט פון דעם, פון זיינע רייד איז געווען קענטליג, אז ער האלט זיך פאר א גרויסן למדן און דאס האט נאך מער אויפגעבראכט דעם פארצארענטן ר' הלל.

נאך לאנגע אמפערינישן האט דער בעל הבית איינגעזעהן ווי שטארק ר' הלל ערגערט זיך און האט זיך ענדליך אנגערופן צו אים, "איר זאלט וויסן טייערער גאסט, אז דער קעז וואס מיר אלע האבן געגעסן איז געווען פון מאנדלען און נישט פון מילך. עס איז געווען א הונטערט פראצענטיגע פרוה קעז, און אין די דינים פון "בשר וחלב" זענען מיר אפגעהיט פונקט אזוי ווי איר.

פארוואס האט איר מיר גלייך נישט געזאגט? האט ר' הלל געפרעגט, פארוואס האט איר מיר אנגעהוהן אזוי פיל עגמת נפש און צער?"

"איר פארשטייט" האט דער שטאט-הויפט געענטפערט, מיר האבן געוואלט זעהן אויב איר זענט נישט קיין שפיאן, יעצט איז אונזער פארדאכט פארביבער, און לאמיר אלע ממשיך זיין מיט אונזער טייערן יום טוב פסח!

שיין פארענטפערט דעם רמב"ם

הרב הצדיק רבי הערשל ליסקער ז"ע האט אמאהל שבת הגדול ביי די דרשה אויסגערופען: "עס איז א מנהג שבת הגדול צו האלטן א דרשה אויף ענינים פון פסח, און פראבירן צו פארענטפערן סתירות אין דעם רמב"ם אז זיינע ווערטער זאלן גארנישט שווער זיין. איך וועל פראבירן צו פארענטפערן א שווערע סתירה פון דעם רמב"ם. דער רמב"ם פסק'ענט, אז עס איז א מצוה פסח ביינאכט צו עסן מצות. אויך פסק'ענט ער אין הלכות גניבה: אז עס איז אסור צו גנב'ענען. אבער אסאך מאהל קומט אויס אז די ארימעלייט האבן א גרויסע פראבלעם מיט די צוויי רמב"ם'ס. דערפאר ווען די ארימעלייט קומען צו מיר פאר פסח מיט דעם פראבלעם, פארענטפער איך זיי די שווערע סתירה אויף דעם רמב"ם. און דאס איז מיין גאנצע שבת הגדול דרשה!"

Typesetting & Design By



Pearl designer